

பிரஸார் பாரதி
அகில இந்திய வானொலி, சென்னை- 4
22 09 2024 12 40
ஞாயிற்றுக்கிழமை பிற்பகல்
தலைப்புச் செய்திகள்

1. பாதுகாப்புத்துறையில் ஒத்துழைப்பை மேலும் வலுப்படுத்துவது என இந்தியாவும் - ஆஸ்திரேலியாவும் முடிவு செய்துள்ளன.
2. மீனவர்கள் நலனுக்கு மத்திய அரசு கூடுதல் முக்கியத்துவம் அளித்துள்ளதாக தகவல் ஒலிபரப்புத்துறை இணையமைச்சர் திரு. எல். முருகன் கூறியுள்ளார்.
3. இலங்கை அதிபர் தேர்தலில் தேசிய மக்கள் சக்தி கட்சித் தலைவர் திரு. **Anura Kumara Dissanayake** முன்னிலை பெற்றுள்ளார்.
4. பங்களாதேஷுக்கு எதிரான முதலாவது டெஸ்ட் கிரிக்கெட் போட்டியில் இந்தியா 280 ரன் வித்தியாசத்தில் வெற்றி பெற்றது.
5. செஸ் ஒலிம்பியாட் போட்டியின் ஆடவர் பிரிவில் இந்தியா தங்கப்பதக்கம் வென்று வரலாற்றுச் சாதனை படைத்துள்ளது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி, ஆஸ்திரேலிய பிரதமர் திரு. ஆண்டனி அல்பனீசுடன் பேச்சு நடத்தினார்.

குவாட் உச்சிமாநாட்டில் பங்கேற்பதற்காக அரசமுறைப் பயணமாக அமெரிக்கா சென்றுள்ள திரு. நரேந்திர மோடி, மாநாடு நடைபெறும் **Wilmington**-னில் இப்பேச்சுகளை நடத்தினார்.

பாதுகாப்பு ஒத்துழைப்பை மேலும் வலுப்படுத்துவதென இரு நாடுகளும் முடிவு செய்துள்ளன.

சர்வதேச முக்கியத்துவம் வாய்ந்த பிரச்சினைகள் குறித்தும் இந்த சந்திப்பின்போது விரிவாக விவாதிக்கப்பட்டது.

இதேபோல் ஐப்பான் பிரதமர் **Fumio Kishida**-வுடனும் பிரதமர் திரு. நரேந்திர மோடி பேச்சு நடத்தினார்.

<<<<>>>>

மீனவர்கள் நலனுக்கு மத்திய அரசு உயர் முன்னுரிமை அளித்துள்ளதாக தகவல் ஒலிபரப்புத்துறை இணையமைச்சர் திரு. எல். முருகன் கூறியுள்ளார்.

நெல்லையில் செய்தியாளர்களிடம் பேசிய அவர், மீனவர்கள் சர்வதேச கடல் எல்லையை தாண்டாமல் இருப்பதை உறுதி செய்வதற்காக அதிநவீன படகுகள் அவர்களுக்கு வழங்கப்பட்டுள்ளதாக தெரிவித்தார்.

(சுவுண்ட் பைட் - முருகன் 1 - 44 நொடிகள்)

உலகின் மிகப்பெரிய கட்சியாக பிஜேபி திகழ்கிறது என்றும் திரு. எல். முருகன் கூறினார்.

<<<<>>>>

பசுமை சுற்றுலாவுக்கு ஊக்கமளிக்கப்பட்டு வருவதாக மத்திய சுற்றுலாத்துறை அமைச்சர் திரு. கஜேந்திரசிங் ஷெகாவத் கூறியுள்ளார்.

பிரேசிலில் நடைபெற்று வரும் ஜி-20 சுற்றுலாத்துறை அமைச்சர்கள் மாநாட்டில் கலந்துகொண்டு அவர் பேசினார்.

சமூக பொருளாதார மேம்பாட்டில் சுற்றுலா மற்றும் கலாச்சாரம் முக்கியப் பங்கு வகிப்பதாக அவர் தெரிவித்தார்.

இந்த மாநாட்டை ஓட்டி பல்வேறு நாடுகளின் சுற்றுலாத்துறை அமைச்சர்களுடனும் திரு. கஜேந்திர சிங் ஷெகாவத் பேச்சு நடத்தினார்.

<<<<>>>>

இலங்கை அதிபர் தேர்தலில் தேசிய மக்கள் சக்தி கட்சி சார்பில் போட்டியிட்ட திரு. **Anura Kumara Dissanayake** முன்னிலை பெற்றுள்ளார்.

நேற்று நடைபெற்ற அதிபர் பதவிக்கான தேர்தலில் பதிவான வாக்குகள் தற்போது எண்ணப்பட்டு வருகின்றன.

சற்றுமுன் வரை 40 சதவீத வாக்குகளைப் பெற்று திரு. **Anura Kumara Dissanayake** முன்னிலை பெற்றுள்ளார்.

இவருக்கு அடுத்தபடியாக 33 சதவீத வாக்குகளுடன் திரு. சஜித பிரேமதாச இரண்டாவது இடத்திலும், 17 சதவீத வாக்குகளுடன் ரணில் விக்கிரமசிங்க மூன்றாவது இடத்திலும் உள்ளனர்.

<<<<>>>>

இலங்கை கடற்படையினரால் தமிழக மீனவர்கள் 37 பேர் சிறைபிடிக்கப்பட்டுள்ளனர்.

நாகை மாவட்டம் கோடியக்கரைக்கு தென்கிழக்கே 2 படகுகளில் மீன் பிடித்துக்கொண்டிருந்த மீனவர்களை சர்வதேச கடல் எல்லையைத் தாண்டியதாகக் கூறி இலங்கை கடற்படையினர் கைது செய்ததாக எமது செய்தியாளர் தெரிவிக்கிறார்.

இதற்கிடையே இலங்கை கடற்படையினரால் தமிழக மீனவர்கள் சிறைபிடிக்கப்படும் பிரச்சினைக்கு நிரந்தரத் தீர்வு காண மத்திய அரசு நடவடிக்கை எடுக்க வேண்டும் என்று பாமக வலியுறுத்தியுள்ளது.

<<<<>>>>

சர்வதேச காண்டாமிருக தினம் இன்று கடைபிடிக்கப்படுகிறது.

இதனையொட்டி பிரதமர் திரு. நரேந்திர மோடி விடுத்துள்ள செய்தியில், காண்டாமிருகங்களைப் பாதுகாப்பதில் மத்திய அரசு உறுதியுடன் உள்ளதாக கூறினார்.

இது தொடர்பான பணியில் ஈடுபட்டுள்ள அனைத்து தரப்பினருக்கும் வாழ்த்துகளை தெரிவித்துக்கொள்வதாகவும் பிரதமர் குறிப்பிட்டுள்ளார்.

ஒற்றைக்கொம்புடன் கூடிய காண்டாமிருகங்களை அதிகமாகக் கொண்ட நாடாக இந்தியா திகழ்கிறது என்றும் திரு. நரேந்திர மோடி கூறியுள்ளார்.

<<<<>>>>

ஜம்மு-கஷ்மீர், லடாக் உயர்நீதிமன்ற தலைமை நீதிபதியாக திரு. **Tashi Rabstan** நியமிக்கப்பட்டுள்ளார்.

உச்சநீதிமன்ற நீதிபதிகள் குழுமத்தின் பரிந்துரையை ஏற்று அவர் இப்பதவிக்கு நியமிக்கப்பட்டுள்ளதாக மத்திய அரசின் செய்திக்குறிப்பு தெரிவிக்கிறது.

<<<<>>>>

கேரளாவைச் சேர்ந்த பெண் பட்டய கணக்காளர் ஒருவர் உயிரிழந்த சம்பவம் குறித்து தேசிய மனித உரிமைகள் ஆணையம் தாமாக முன்வந்து விசாரணைக்கு எடுத்துக்கொண்டுள்ளது.

இது தொடர்பாக தொழிலாளர் மற்றும் வேலைவாய்ப்புத்துறை 4 வாரத்திற்குள் அறிக்கை சமர்ப்பிக்குமாறு ஆணையம் நோட்டீஸ் அனுப்பியுள்ளது.

கூடுதல் பணிச்சுமை காரணமாக பெண் பட்டயக் கணக்காளர் உயிரிழந்ததாக தெரிவிக்கப்பட்டதை அடுத்து தேசிய மனித உரிமைகள் ஆணையம் இந்த நடவடிக்கையை மேற்கொண்டுள்ளது.

<<<<>>>>

உத்தரப்பிரதேசத்தில் உள்ள மெத்தை தொழிற்சாலையில் நேரிட்ட தீ விபத்தில் 6 பேர் உயிரிழந்தனர். பலர் காயமடைந்தனர்.

கான்பூர் மாவட்டத்திற்கு உட்பட்ட **Rania** தொழிற்பேட்டையில் உள்ள இந்த மெத்தை உற்பத்தி தொழிற்சாலையில் மின்கசிவு காரணமாக தீ விபத்து நேரிட்டதாக காவல்துறையினர் தெரிவித்தனர்.

இந்த தீ விபத்து காரணமாக அந்த தொழிற்சாலையில் வைக்கப்பட்டிருந்த எரிவாயு சிலிண்டர்கள் வெடித்ததாகவும், இதன் காரணமாக மேற்கூரை சரிந்து விழுந்ததாகவும் எமது செய்தியாளர் தெரிவிக்கிறார்.

12க்கும் மேற்பட்ட தீயணைப்பு வாகனங்கள் சம்பவ இடத்திற்கு விரைந்து சென்று தீயை அணைக்கும் பணியில் ஈடுபட்டன.

<<<<>>>>

பீஹாரில் மழை வெள்ள பாதிப்பு காரணமாக ரயில் போக்குவரத்து தடைபட்டுள்ளது.

சுல்தான்கஞ்ச் - ரத்தன்பூர் இடையிலான வழித்தடத்தில் ரயில்வே தண்டவாளங்கள் வெள்ளத்தால் சூழப்பட்டுள்ளதாக எமது செய்தியாளர் தெரிவிக்கிறார்.

இதன் காரணமாக அந்த வழித்தடத்தில் ரயில்களை இயக்கமுடியாத சூழல் உருவாகியுள்ளதாகவும், 12 ரயில்கள் மாற்றுப் பாதையில் இயக்கப்படுவதாகவும் அவர் மேலும் கூறுகிறார்.

அம்மாநிலத்தின் பட்னா, வைஷாலி உள்ளிட்ட 12 மாவட்டங்கள் வெள்ளத்தால் வெகுவாக பாதிக்கப்பட்டுள்ளன.

<<<<>>>>

பங்களாதேஷுக்கு எதிரான முதலாவது டெஸ்ட் கிரிக்கெட் போட்டியில் இந்தியா 280 ரன் வித்தியாசத்தில் வெற்றி பெற்றது.

சென்னையில் நடைபெற்று வரும் இப்போட்டியின் நான்காம் நாளான இன்று 515 ரன் எடுத்தால் வெற்றி என்ற இலக்கோடு 4 விக்கெட் இழப்புக்கு 148 ரன் என்ற நேற்றைய ஸ்கோருடன் இரண்டாவது இன்னிங்சை தொடர்ந்து ஆடிய பங்களாதேஷ் 234 ரன்னுக்கு ஆட்டமிழந்தது.

அதிகபட்சமாக **Najmul Hossain Shanto** 82 ரன் எடுத்தார்.

அஷ்வின் அபாரமாக பந்துவீசி 6 விக்கெட்டுகளை வீழ்த்தினார்.

இந்தியா முதல் இன்னிங்சில் 376 ரன்னுக்கு ஆட்டமிழந்தது.

இரண்டாவது இன்னிங்சில் 4 விக்கெட் இழப்புக்கு 287 ரன் எடுத்திருந்த நிலையில் இந்தியா ஆட்டத்தை முடித்துக்கொண்டது.

பங்களாதேஷ் முதல் இன்னிங்சில் 149 ரன்னுக்கு ஆட்டமிழந்தது.

இரண்டு போட்டிகளைக் கொண்ட இந்த தொடரில் இந்தியா ஒன்றுக்கு பூஜ்ஜியம் என்ற ஆட்டக் கணக்கில் முன்னிலை பெற்றுள்ளது.

இரண்டாவது மற்றும் இறுதி டெஸ்ட் கிரிக்கெட் போட்டி வரும் வெள்ளிக்கிழமை கான்பூரில் தொடங்குகிறது.

செஸ் ஒலிம்பியாட் போட்டியின் ஆடவர் பிரிவில் இந்தியா தங்கப்பதக்கம் வென்று வரலாற்றுச் சாதனை படைத்துள்ளது.

ஹங்கேரியின் புடாபெஸ்டில் நடைபெற்று வரும் இப்போட்டியில் **Arjun Erigaisi, Pragnanandha, Gukesh, Vidit Gujarathi, Harikrishna** ஆகியோரைக் கொண்ட அணி, ஒரு சுற்று எஞ்சியுள்ள நிலையில் கூடுதல் புள்ளிகள் அடிப்படையில் இந்தியா இப்பதக்கத்தைக் கைப்பற்றியது.

மகளிர் பிரிவு 10வது சுற்று முடிவில் இந்தியாவும், கஜகஸ்தானும் முதலிடத்தில் உள்ளன.

Hangzhou ஓபன் டென்னிஸ் போட்டியில் இந்தியாவின் ஜீவன் நெடுஞ்செழியன் - விஜய்சுந்தர் பிரசாந்த் இணை அரை இறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை 6-7, 7-6, 10-8 என்ற செட் கணக்கில் இங்கிலாந்தின் **Llyod Glasspool – Julian Cash** இணையை வென்றது.

Chengdu ஓபன் டென்னிஸ் போட்டியில் இந்தியாவின் யூகி பாம்பரி - பிரான்சின் **Albano Olivetti** இணை அரை இறுதிக்கு தகுதி பெற்றுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை 5-7, 6-3, 12-10 என்ற செட் கணக்கில் **Ecuador-ன் Gonzalo Escobar – Diego Hidalgo** இணையை வென்றது.

<<<<The End>>>>